



ISSN 0868-4545

Салават күпере

Сәер генә уйлар қилә башка,
Кинәт кенә йолдыз атылганда:
Малай чакта күккә аткан уклар
Тиде микән әллә йолдызларга?..

Марсель ГАЛИЕВ.



Балачак балкышы – күңелләр алкышы

Әһә-һә-әй!

Ишетәсеңме син, яланаяклы малай!?

Ишетәсеңме син, яланаяклы кызый!?

Әһә-һә-әй!

Ишетәсезме сез, ваемсыз балачакның
тынгысыз жаннары!?

Әһә-һә-әй!

Ишетәсезме сез, самими бала чагы-
гызны һәрдаим сагынып яшәүче хөр-
мәтле абыйлар-апалар, кадерле әти-
ләр-әниләр, мөхтәрәм бабайлар-
әбиләр!?

Сезне, барчагызны, шигъри-әкияти төс-
ләр тантанасын, кызыклы вә тылсымлы-
могжизаи Нәфис Сүзләр манзарасын
тамаша кылырга чакырабыз.

Тамаша авторы – күренекле шагыйрь

һәм язучы, Татарстанның Габдулла Ту-
кай исемендәге Дәүләт бүләге иясе
Марсель Баян улы ГАЛИЕВ.


Әлеге күңелле Тамаша, инде аңлаган-
сыздыр, шәт, «Салават күпере» «сәхнә-
се»ндә була.

Була, дип... Бара бит инде ул тамаша –
күрмисезмени!?

*Жайлап кына утырыгыз,
Урыннарыгыз – «залда»...
Әле сезне сюрпризлар –
Бүләкләр көтә алда!*

Шагыйрь Абыйның тамаша алдыннан әйткән сүзләре:

– Менә мин мең тармаклы мәһабәт әки-
ят агачы астында басып торам. Яфрак-
ларында жемелдәгән мең тамчының бер-
сен Жил тәгәрәтеп төшерә дә... учымда
тамчы Салават күпере төсләренә тарка-
ла... Бу тамаша – шул тамчының бер
балкышы түгелме?!



Тамаша



Әтәч койрыклы кәжә
Сакалын жирдән сөйри.
Сакалга басмас өчен,
Артка чигенеп йөри.

Алты мөгезле сыер
Аклы-каралы туннан.
Һәр мөгезнең иң очына
Берәр сыерчык кунган.

Кара күзлекле Муйнак
Китап тоткан, күр әнә!
Мәчене куркытмаса
Өрү фәнен өйрәнә.

Өчаяклы ата каз,
Бүреген кыңгыр салып,
Чәлдер-чөлдер күркәне
Күзәтә хәйран калып.

Жилпәзә жәйгән күркә
Сикертә кашсыз кашын.
Кай ара сарык белән
Алышкан нәни башын.



Сары томшыклы чеби
Тилгәнгә куйган капкан.
Оя ясаучы карга
Юан бүрәнә капкан.

Өй кыегында кояш
Авыз кыйшайтып көлө.
Кармак тотып түбөгө
Сак мәче менеп килә.

Бу ни тамаша, диеп
Кызыксынсаң син әгәр:
Минем рәссам энекәш,
Була, дип, шундый хәлләр,
Альбомын ачып ташлар,
Мин шулай күрәм, диеп,
Кызып аңлата башлар.



Рәссам Алла АЙСИНА

Кадерле дуслар!

*Сезнең белән дә күңелле хәлләр-тамашалар булганы бардыр. Шулар
хакында жәһәт кенә язып, журналханәгә хат юллагыз. Иң кызыклы
язма иясенә – Шагыйрь Абыйдан бүләк!*



Үсәргә телим

Жир астыннан йөри бөжәк
Үзе белгән юллардан.
Өстәрәк – кара мыеклы
Тычкан кайта сунардан.


Өстәрәк – арыш басуы
Сары диңгез төсендә.
Өстәрәк – тургай атына
Ак нурлар сиртмәсендә.

Өстәрәк – мэтәлчек атып,
Уйный шаян болытлар.
Өстәрәк – кояш бишеге,
Төнен ай һәм йолдызлар.

Өстәрәк, биектәрәк,
Чиксезлектә житәрәк
Тагын ни бардыр, белмим.
Белмәгәнәмне белергә
Тизрәк үсәргә телим!

Мин хәтерлим сине, шаян малай!
Йөртәсендер әле һаман шулай
Сыңар япыле пәке кесәндә.
Гөрләвекләр буйлап килеп чык бер
Ак жылкәнле кәгазь көймәндә.

(«Малай чакка хат» шигыреннән.)



Рәссам Светлана ПРИВИНА



Таламша гэвэл итэ -

Альбомдагы рәсем

Муйнак ята телен салындырып,
Мыраубикә аның сыртында.
Песи тирәсендә бөтерелә -
«Чи-чи» килгән тычкан да монда!

Минем рәсем белән килешмичә,
Барсы кинәт дәррәү кузгалды.
Берсен-берсе куып чыктылар да
Альбом бите бушап та калды.

Тычкан шылды койма асларыннан,
Песи менде капка башына.
Еш-еш сулап, Муйнак күзли аны
Кырын ятып баскыч ташына.

Мин ясаган сурәттәге сыман,
Дуслар булып кына калсалар;
«Чи-чи», «Мырау», «Өтер койрык» бергә
Кызык итеп уйный алсалар,

Дүрт төпиен кырык төпи итеп,
Тычкан куркып чабар идеме?
Ә песинен, куып житеп Муйнак,
Койрык очын кабар идеме?

Әлсерәгәч Муйнак, тел очыннан
Бал кортлары чагар идеме?
Үпкәләп, мин альбомымның шунда
Бүтән битен ачар идемме?..



Күзгеләр бәйрәм итә

Әни әйтә

Фазыл Хөснү Дагларжадан

Мин йоклаган чакта
Күзләрем очып китә дә
Йолдызлар була икән.

Мин йоклаган чакта
Кулларым очып китә дә
Ботаклар була икән.


Мин йоклаган чакта
Тавышым очып китә дә
Кошка әйләнә икән.

Алып кит еракка

Арысам, әтием
Утырта иңенә.
Кулларым күктәге
Болытка үрелә.
Әй, болыт, ак болыт,
Ал мине, иел дә,
Алып кит еракка,
Әкият иленә!

Әтине, әнине
Мин озак көттермәм.
Ак атта кайтырмын
Әкият иленнән.
Ак болыт ишетте,
Иелә төште дә:
– Бүген, – ди — килермен,
Көт мине төшендә...

Рәссам Диләре НӘҮРҮЗОВА



«Салават күпере» «сәхнәсе»ндә күренеш-
ләр, декорацияләр алышынып кына тора.
Түрдә янә Шагыйрь Абый пәйда була.



Шагыйрь Абый сөйли:

– Язасы килү теләге сокланганда һәм сагынганда килә.

Кәгазь каршында үзалдыма елмаеп уйланам.

Туган жиреннән еракка киткәч, Африка малайлары крокодилларны сагынып искә төшерәләр микән? Бигрәкләр дә куркыныч су жәнлекләре бит. Сурәтен күргәч тә тәнең өшеп китә. Корбанына ыргылган чакта, телевизор экранын ватып чыгып, бүлмәңә килеп төшәр шикелле, артка чигенеп куясың.


Юлбарыс, арысланнарын күр инде, нинди гаярьләр! Фил, бизон, гиппопотам... тагын әллә ниләр... һәммәсе дәһшәт чәчеп тора. Жираф кына юаш-ягымлы күренә, шунысы кыен: яратып муеныннан сыйпар өчен аңа баскыч куярга кирәк.

Яраталардыр Африка малайлары, бу кыргый жәнлекләрнең дә ниндидер йогышлы-уңай сыйфатлары, сөйкемле сөякләре бардыр. Һәркемнең дә туган ягы үзенә газиз. Туган жир – әнкәң кебек үк бер генә, бердәнбер, аны сайлап алмыйлар.

Минем дә туган авылым, инешем, тау-үзәннәрем, урман-тугайларым, ерак киткән саен кечерәя барып, нәни генә хәтер йомгагына әверелеп, күңелемә күчкән. Шул йомгак жебе буйлап еллар аша кайтырга иде дә балачак хәятының капкаларын ачып керергә иде...



Үсеп житкәч, дөнья гизеп,
Танышырбыз ил белән...



Танышу нидән башлана?

Ни генә юк бу чормада:
Иске урак дисеңме,
Чабагачлар, шүре, киле –
Бар да серле исемле.

Бабайлардан калган әйбер
Почмакларга өелгән.
Тузаннарын кагып алам –
Танышам мин өй белән.

Ни генә юк авылымда:
Тәмле чишмә сулары,
Кәжә сукмагыннан менсәң,
Жил сызгырта таулары.

Каен урманына кадәр
Күпме өйләр тезелгән.
Санап чыгам моржаларын –
Танышам авыл белән.

Бормалы юллардан китеп,
Ил буйлап йөрсәң иде.
Диңгез, таулар һәм тайгалар,
Шәһәрләр күрсәң иде.

Серләр челтәрәннән торган
Картага мин иеләм.
Үсеп житкәч, дөнья гизеп,
Танышырмын ил белән.



Шагыйрь Абыйның туган жире – гүзэл Чатыр таулы Азнакай районы, Балтач авылы. Биредә ул 1946 елның 8 октябрәндә якты дөньяга килә. Түбәндәге шигырендә ул менә шул төбәкнең үзгә бер матурлыгын тасвирлый. Шигырьне игътибар белән укып чыгыгыз да, үзегезнең туган авылыгыз, районыгыз (яисә туган шәһәрегез) турында шигъри тел белән бәян иткән язмаларыгызны «Салават күпере»нә юллагыз. Кызыклы язма авторларын шулай ук истәлекле бүләкләр көтә!

Туган як

Шундый як ул, карагыз сез
Минем туган жиремә:
Йолдызлар хәтта кызыгып
Тәлгәш-тәлгәш сибелә.


Буразналар толым-толым,
Кырларда җилләр исә.
Кара-зәңгәр туфрагында
Карашыңнан гөл үсә.

Ә таулары ап-ак яллы
Болытларны тышаулый.
Абагалар чәчәк ата,
Кара урманнар шаулый.

Күкеләр дә башка монда,
Еллар санын сорарга.
Уйласаң син, түземле бул
Меңгә кадәр санарга.

Суларында кояш йөзә,
Толымнарын таратып.
Үзәннәрдә җилеп очкан
Атлары да канатлы.





Урманында чишмәләре
Телләреңне чишәрлек.
Көлмәс булсаң, көлдерергә
Шүрәләләр җитәрлек.

Кармак сала малайлары
Төннәрен менеп Айга,
Ышанмыйча сез сорарсыз:
– Чынлап, андый җир кайда?
Сер итеп әйтәм алайса:
– Аз-на-кай-да!..

Рәссам Иван ВОРОБЬЕВ



Тэгэри китте йомгагым...

Мин эле нишлэп соң утырам,
Кулыма тальян-гармун тотып.

Әнинең:

– Онытма, су апкайт! –

Дигәнен бөтенләй онытып...

Шагыйрь Абий сөйли:

– Мин өстэл янында рәсем ясап утырам. Тышта буран кайный, вакыт-вакыт карлы итәге белән тәрәзгә килеп сарыла. Мич артында тыйнак кына чикерткә сайрый. Стенада күкеле сәгатъ келт-келт вакыт саный. Әни ястыкка аркасын терәп утырган да оек бәйли. Песи аның йомгагын караваттан тартып төшергән, тәгәрәтеп, кинәнә-кинәнә уйный. Бераздан әни ястыкка кырынаеп, калгып китә, кулындагы энә-жебе алъяпкычына төшә, шулчак иркәнлек сизгән песи, әрле-бирле тәгәрәтеп, йомгакның жебен сүтә бара, сүтә бара... Гомер дә шулай, язмышың сүтеп барган йомгак артыннан әкияттәгечә: «Тэгэри китте йомгагым, күрмәдеңме, әбекәй?» дигән шикелле, һаман саен киләчәгеңә ашкынып, елларны ерып барасың да барасың...

Мәче нигә мыеклы?

– Әни, әни, әйт әле,
Мәче нигә мыеклы?

– Тычканнарны бик ерактан
Сизеп алсын өченгә.


Мыек түгел, антенна ул
Безнең елгыр мәчегә.

– Әни, әни, алай булгач,
Мәче телевизормы?



Марсель Галиев – башкалардан бик нык аерылып торган язучы. Ул бөтен яктан аерылып тора: теле белән дә, стиле белән дә. Бик талантлы язучы. Барысыннан да әһәмиятлерәге, миндә кызыксындыру тудырган сыйфаты шул: ул берәүне дә кабатламый, берәүгә дә иярми. Аның һәр нәрсәгә үз карашы, үз мөнәсәбәте. Бу дөньяның, тормышның яңа якларын ача белүе һәм шул күргәнәнә карата үзенң мөнәсәбәте, саф фикере булуы белән ул башкалардан нык аерыла һәм шуңа күрә ул кызыксыну уята. Кызыксыну уяту – бу бик мөһим мәсьәлә... Безнең әдәбиятта гомер буге бик күп язып та кызыксыну уята алмаган әдипләр дә бар...

Әмирхан ЕНИКИ.



Көзге каршында

Үзен күргәч тә көзгедә
Песи аптырап калды.
Борынга борын тидереп,
Иснәшәп тә карады.
Әмма таныш түгел песи
Горур иде, шук иде,
Көзгедән килеп чыгарга
Исәбе дә юк иде.
Шуннан песи аны эзләп,

Көзге артына чыкты,
Аннан да таба алмагач,
Мыеклы йөзен чытты.
Көзгедәге песине ул
Бик ошатты – аңладым.
Песи телен белмәгәч, мин:
«Көзгедә дә син үзең бит», –
Дип аңлата алмадым.

*Шагыйрь Абый мәче халкын бик ярата икән, әйемегез?! Белеп-сизеп то-
рабыз, аларны сез дә яратасыз, әлбәттә. Сөекле дусларыгыз белән бергә
төшкән кызыклы фотосурәтләрөгез дә бардыр әле?! Журналыбызның
«Мин бит бу!» сәхифәсе сездән аларны көтөп кала.*



«Сәхнә»без түренә эленгән ак экранда Шагыйрь Абыйның гаиләсе белән бергә төшкән фотосурәте пәйда булды.



Шагыйрь Абый хатыны Динә ханым белән кызы Зөлфия янәшәсәндә.


Балачак сурәтләре

Балачакның кадерле, самими сурәтләрен санап бетерерлекмени!

Мунча кәргәндә ләүкә астында чуар түшен мимылдатып утырган бакадан курка идем. Ә ул – сәйлән күзле Мунча Иясе булган икән лә... Абзар Иясенәң төн чыгуга ат ялын уника толымга үреп куюы... Жилле көндә моржаның улавын җәнгә сылтап юрган астына керүләр... Әрекмән яфрагына җыелган чык суына «баткан» кырмысканы коткару... Чәчәк таҗына кунган бал кортының аякларын ышкый-ышкый сутлы серкә җыюы дисеңме...

...Бары да хәтердә: капка шыгырдавы, әти-әнинең тавышы, күз карашы, күрше-күләннәрнең йөз рәвеше, авылның ярлы-ягымлы манзарасы – болар минем күңелне юатып, илһамга баетып торучы истәлекләр.

«Экран»да фоторәсемнәр янә бер-бер артлы пәйда була тора. Ул сүрәтләрдән сезгә таныш йөzlәр карый...



Кадерле дуслар!

Әлеге фотосүрәтләрдәге шәхесләр хакында сез ниләр беләсез? Аеруча кызыклы язмалар юллаучыларны күңелле сюрпризлар көтә!

Адресларыгызны, исем-фамилияләрегезне тулы һәм дөрөс итеп язарга онытмагыз.



Атилла оныгы!

Япан дала.

Рухы – бөркет. Моңы – жыл. Маягы – балбал.

Жэяүле диңгез син, олуг дала!

Әнә ул – еракта, бик еракта ак жылкән тибрәнә. Якынайган саен ерагая, ерагайган саен якыная бара. Менә ул янәшәдә генә... Киез түбәтәйле, биленә кушак буган ак күлмәкле Ак бабай балбал күләгәсендә утырган малай белән дала телендә исәнләшә. Кулында бик иске йөгән: каешлары яргаланган, бизәкле көмеш тамгалары кунукланган, алтын авызлык тимерләре генә дәртле зеңгелдәшә.

– Кая болай юл тотасың, Ак бабай? – ди балбаллы малай.

– Юлым туры, улым, Кояш чыгышыннан – Кара якка. Кояш баешыннан – Ак якка. Йөгәнәмне тапшырырдай малай эзләп барышым...

– Кемгә кирәк ул, бабакай! – дия-дия малай көлә.

– Ат тояклары кытыклап тормаса, дала йөрәге тибүдән туктар, улым.

Малай мут елмаеп торган картка мазәксенеп текәлдә. Кинәт Ак бабайның күзләрендә бөркет карашы яшынәп китте, тавышы да корыч чыңына әверелде. Малай, эсселе-суыклы булып, балбалның жылы ташына сыенды.

– И-и-и, улым, улым... Дөнъя куласа... Күчәре урыныннан күчәр дә... Вакыт күчәреннән төшәр дә... ас дигән өс булыр, өс дигән ас булыр; уң дигән сул булыр, сул дигән уң булыр; тыш дигән эч булыр, эч дигән тыш булыр.

Аннарымы... Аннары... ут өстергән утны тыеп, йоталса күңеленә, сабырлык иңәр Жир йөзенә. Төн киселеп көн туар. Кояш жиле жим булып, жирдән шытар им булып. Ком китәр дә су калыр, су китәр дә ком калыр.

Аннарымы... Аннары... яшәү дигән газаплы да, саваплы да бу уен яңабаштан башланыр. Малайлар хыялы – ат булыр. Садакларга ук тулыр. Жэя кереше тартылыр. Тезген тоткан иярле ир ил тәхетенә утырыр.

Ак бабай шулай диде дә тынып калды. Малай тәнненең жылына баруын тойды. Аңа рәхәт булып китте. Ак бабай аңа хәйләкәр көлемсерәп карады да:

– Сүземне кайсы кыйтгадан башлаган идем әле? – диде.

– Йөгәнне бирердәй малай...

– Әйе шул, әйе... Иртәрәк әлегә, иртәрәк... Йолдызлар тулып пешмәгән, төшәсә жиргә төшмәгән...

Бераздан Ак бабайның талгын җилгә кушылып моңлануына малай изрәп калгып китте. Күпме вакыт шулай узгандыр: айлармы, еллармы, әллә мизгел генәме?..

– Мин сине таныдым, бабай. Мин сине таныды-ы-ым!

Кинәт Ак бабай, иелеп, аның башыннан сыйпады да мәһабәт тау булып аягүрә басты. Тавышы хәтәр күкрәү булып яңгырый башлады:

– Син – Атилла оныгы! Беркайчан да хәтереңнән җуйма! Син – Атилла оныгы! Күпме Хода бәндәләре, үзенең Атилла оныгы икәннен онытып, чит түтәлләрне сугара, мескен кавемнәргә баш ора. Син үзеңнең Атилла оныгы икәннеңне белеп үссәң, буең да, уең да бер карышка биегрәк булыр. Онытма: син – Атилла оныгы!

Малай бу гасабилы тавыштан сискәнеп уяңды. Тирә-юньдә һичкем юк, тып-тын. Малайның йөрәгә дөп-дөп тибә башлады. Күкрәгендә гүя канатларын киергән бөркет очарга талпына, киңлек даулый иде.

«Мин – Атилла оныгы!»

Малай, үзалдына горур пышылдап, торып басты да, шаккатып, балбалга карады. Иртән генә бу таш һәйкәл белән үлчәнгән иде, нәкъ бер буйда иде бит ул... Хәзер әнә балбал бер башка тәбәнәгәеп калган.

Үсмер егет, уң кулын йодрыклап чөйде дә:

– Мин – Атилла оныгы! – дип, далага кычкырды.

Жәяүле диңгез өстеннән җил йомгагы булып кылганнар йөгәрә – дала дулкыннары. Шул дулкыннар арасында, ерагайган саен якынаеп, якынайган саен ерагаеп, ак җилкән тибрәнә.

Бөек дала хәтере...



Сез борыңгы бабаларыбыз турында, шулай ук, нәсел-нәсәбегез, шәжәрәгез хакында ниләр беләсез? Бу хакта сезгә өлкәннәр белгәннәрен мавыктыргыч итеп сөйләрләр дип ышанып калабыз.



Шагыйрь Абыйның тамаша ахырында әйткәннәре:

– Син, яланаяклы бала! Олыларча, кулларыңны артка куеп тузанлы юлга баскансың да, пирамида булып күтәрелгән тауга карап торасың. Зәңгәр тау – ераклыгы белән серле, серлелеге белән ерак, ә ераклык үзенә тарта, ашкындыра, каядыр әйди.

Синең өчен зур шәһәрләр, илләр бары тик шул тау артында гына. Зәңгәр күк гөмбәзе астында, офык белән чикләнгән түгәрәкнең нәкъ уртасында торасың, имеш. Синең шул офык пәрдәсен күтәрәсең, чит дөньяларга күз саласың килә. Жир белән күк кушылган урынга кулыңны сузып йөгәрәсең, йөгәрәсең, ниһаять, тауга менеп житәрсең, ә офык һаман шул ераклыкта калыр. Син һаман шул зәңгәр түбә белән ябылган күк астындагы түгәрәк мәйдан уртасында...

Беркөнне зәңгәр экранда син Жир шарын якыннан күрерсең. Баксаң, шулкадәр кечкенә икән бит ул, һәм никадәр зур да...

Син, гажизләнеп, олыларга мөрәжәгать итәрсең.

– Чиксезлек нәрсә ул?

– Галәм.

– Ә галәм нәрсә?

– Бихисап йолдызлар, планеталар, кояшлар.

– Кояш бер генә булмыймыни?

– Кояшлар күп, балам.

– Ә мин ничәү?

– Бер генә. Әтиң дә, әниң дә бер генә. Туган илң дә...

Син әле күп сорауларга өлкәннәрнең дә җавап таба алмавын белмисең. Синең өчен әле өлкән кеше уйларга, эшләргә, калкан булып сине сакларга тиеш дип уйлыйсың. Һәм беркөнне... син өлкән кешенең урынын алачаксың.

Жиргә ташчылар житми. Шагыйрьләр, игенчеләр, тукучылар, рәссамнар житми. Шуларның берсе – син булырсың. Максатыңа ирешү – сәләтеңә, белемеңә, тырышлыгыңа бәйләнгән.

– Читтән караганда Жир шары нигә балкып күренә?

Син аңа үзеңгә җавап табарсың. Миллионлаган кешеләр күзендә чагылган кояш нурларының балкышыннан ул, диярсең син.

Туган тел

Бөөк тә син, боек та син,
И туган тел, туган тел,
Күп гамәлләр кылган тел!
Армаклар жилеп чапкан,
Былбыл сайрап кунган тел.

Елатасың, юатасың,
И туган тел, туган тел,
Кәүсәр сулар юган тел!
Әткәм нигез ташы куйган,
Әнкәм бишек корган тел.

Уйлатасың, уятасың,
И туган тел, туган тел,
Дәрәя булып тулган тел!
Шанлы, данлы дәверләренң
Хөкемдары булган тел.

Талымлы син, ягымлы син,
И туган тел, туган тел,
Халкым кебек уңган тел!
Күктән иңгән иман нурын
Мәңге саклый торган тел!



**Күңелле тамаша тәмам. Шагыйрь Абыйга бездән
– алкышлар, чәчәк бәйләмнәре!..**

**Салават
Күперә**

4(205) — 2007

ЖУРНАЛНЫ ГАМӘЛГӘ КУЮЧЫЛАР:
ТАТАРСТАН РЕСПУБЛИКАСЫ
«ТАТМЕДИА» МАССАКУЛӘМ
КОММУНИКАЦИЯЛӘР АГЕНТЛЫГЫ, ТА-
ТАРСТАН ЯЗУЧЫЛАР БЕРЛЕГЕ ИДАРӘСЕ
ҺӘМ РЕДАКЦИЯ КОЛЛЕКТИВЫ.
1990 елның март аеннан бирле чыга.

УЧРЕДИТЕЛИ: АГЕНТСТВО РТ ПО
МАССОВОЙ КОММУНИКАЦИИ
«ТАТМЕДИА», ПРАВЛЕНИЕ СОЮЗА ПИ-
САТЕЛЕЙ РТ И КОЛЛЕКТИВ РЕДАКЦИИ.
Основан в 1990 году.
На татарском языке.

Татарстан Республикасы Мәгълүмат
һәм матбугат министрлыгы тарафын-
нан 96 нчы номер белән төркөлдә.

Баш мөхәррир
Зиннур ХӘСНИЯР

Баш мөхәррир
урынбасары
Вакийф НУРИЕВ

Җаваплы сәркатип
Ләбиб ЛЕРОН

Бизәлеш мөхәррире
Фәрит МУЛЛАХМӘТ

Компьютер дизайны
Диләрә НӘУРУЗОВА

Исәп-хисап бүлгә
Рәмзия САЛИХ

Тышлыкта Алла АЙСИНА рәсеме

Мәктәпкәчә яшътөгә һәм кәчә
яшътөгә мәктәп балалары өчән.

Адрес редакции:
420012 г. Казань, ул. Муштары, 14.
E-mail: salavatkupere@mail.ru

«Салават күперә» журналының
компьютер үзөгәндә җыелды һәм
төсләргә бүленде.

«Идел-пресс» полиграфия нәшрият
комплексы» дәүләт унитар
предприятиясе.

Казан, Декабристлар урамы, 2 нче
йорт.

Производствого бирелде 11.04.2007 ел.
Басарга кул куелды 11.04.2007 ел.

Көгазы форматы 84x108 1/16.

Гарнитура – Прагматика.

Офсет ысулы белән басыла.
Тираж 12307 данә. Заказ С-440.

Санны өзәрлөүчеләр:

З.Хәснийяр, В.Нуриев, Л.Лерон,
Ф.Муллахмәт, М.Галиев, Н.Шаһиев,
Н.Акмал, З.Вакказова, Г.Сабирова,
А. Вакказов.

Марсель ГАЛИЕВ

Апрель

Апрель кары челтәрләнгән.
Кояш күзне чагып ала.
Кошлар оча әйлән-бәйлән.

Чана юлы өзек-өзек.
Тиздән кайта сыерчык, дип
Чыпчык сайрый өзеп-өзеп.

Йомшак исә таң җилләре.
Биләүдәге бөреләрдә –
Яшел яфрак өлгеләре.

Тиште бозны кояш нуры,
Купты җирдә гөрләвекләр,
Һәм башланды кошлар хоры.

Минем җылы куян бүрек:
– Кышка кадәр сау бул! – диеп,
Кунаклады чөйгә менеп.

